

ሰንበት ዘመፃጉዕ ጾም ፵

(15 መጋቢት 2011 ዓ.ም.) (3/24/19)

መዝሙር: አምላኩሰ ለአዳም ።

ንባባት: 1ቆሮ 2:1-ፍ፥ 1ዮሐ 5:1-6፥ ግ.ሐ. 5:34-ፍ፥ ሉቃስ 5:17-26

ስብከት: እግዚአብሔር ይረድኦ ውስተ ዓራተ ሕማሙ፤ ወይመይጥ ሎቱ ከሎ ምስካቢሁ እምደዌሁ፤ አንሰ እቤ እግዚአ ተሳሃለኒ፤ “ሐሚሙምስ ደቀሰ እግዚአብሔር ይድግ፤ ካብ ሕማሙ ድማ የሕውዮ። አነኸአ ኦ ጎይታይ በዲለካ እየ እም ምሐረኒ ካብ ሕማመይ ከአ አሕውየኒ” መዝ. 41:3~4።

መዝሙር: “ንአዳም አምላኹ ሰንበት ንዕረፍቲ ሰርዐ አይሁድ ንኢየሱስ ብናይ መን ስልጣን ኢኻ እዚ እትገብር ዘሎኻ በልዎ፤ ንሱ ኸአ አነ እገብር አሎኹ ንስኹም ከአ ብግብረይ እመኑ፤ አነ ጎይታ ሰንበት እየ፤ ንምሕረት ከአ አብአ እየ ንአይ አብ ምድሪ ሓጢአት ክሓድግ ተፈቂዱለይ እየ። ናጽነት ክሰብኽ ንዕዉራት አዲንቶም ከብርሃሎም ከአ አቦይ ልኢኹኒ እየ” ዝብል እየ።

ናይ ሎሚ ሰንበት ዘመፃጉዕ ተባሂሉ ይፍለጥ ቅድሚ ልደት አብ ዘመነ ምጽአት እውን ንዝኸኮሮ ኢና። ሕማም መጻጉዕ አብ ጊዜ ኢየሱስ ሓደ ካብቶም ንደቂ ሰብ ዘሳቕዩ ሕማቕ ሕማም ኮይኑ ዝኸፍኦ ኸአ ነዚ ሕማም ዝሓመመ ስቓይ ከይ አኸሎ ካብ ሰብ ተፈልዩ አብ ሰብ ዘይነብሮ አብ በረኻ አብ ብዓቲ ካብ ሰብ ርሑቕ ከምዝነብር ዝገብር ሕማም እየ። ሥጋዊ ስቓይ ጥራሕ ዘይኮነ ስነ ኣእምራውን ሞራላውን ስቓይ እውን አለዎ። ነዚ ሕማም ዝሓመመ ሰብ ብማዕዶ ሰብ ክርኢ እንከሎ ዓው ኢሉ መጻጉዕ እየ እናበለ ክሃድም አለዎ ቆልዑት አእማን ይድርብዩሉ ይሃድም፤ ዝኸነ መውሰድ ምስ ከምኡም ዝአመሰለ እንተ ዘይኮነ ኣይፍቀደሎምን እየ። ብሓቂ ዘስቅቕ ሕማም እየ ነኛ። ሎሚ አብ ገለ ሃገራት አፍሪቃ እንተ ዘይኮይኑ ዳርጋ ጠፊኡ እየ። መንፈሳዊ መጻጉዕ ግን ገና አሎ እኳድኦ ብብዝሒ ንብዙሓት አማሲኑ ካብ አምላኽን ሰብን ፈልዩ ይርከብ።

መጻጉዕ ዝብል ትርጉም ንኻልእ ሕማማት እውን ከስምዕ ይኸእል እየ ማለት አብ መንፈሳዊ ትርጉም ክንህቦ ከሎና፤ ንአብነት ናይ ሎሚ ወንጌል ብዛዕባ ልሙስ ሰብ ይዛረብ እዚ እውን ሓደ ካብቲ ዝፈልየና ወላ እኳ አብ ቤት ምስ ሰባት ንሃሉ ብባዕልና ሓንቲ ክንገብር ዘየኸእለና ተጸባይቲ ካልኣት ይገብረና። ብዘሎና ጸገም ካብ ካልኣት ንፍለ። ሰብ ብዝኸነ ምኽንያት ክፍለ እንከሎ አብ ጸገም እየ ዝርከብ። አምላኽን ሰብን አብ ሕይወትና የድልዩና እየም።

አብ ታሪኽ ሰባት ብብዙሕ ዓይነት ሕማም ከም ዝሳቕዩን ካብ ሰባት ከም ዝፍለዩን ንርኢ። መልመስቲ ሓደ ካብቲ ንአካላትና ቀቲሉ ከምዘይንቀሳቕስ ዝገብር ከቢድ ሕማም እየ። እዚ ናይ ሉቃስ ትራኽ ልሙስ አብ (ማቴ 9:1-8፥ ማር 2:1-12) ንረኽቦ። ሉቃስ ካብ ካልኣት ፍልይ ብዝበለ ምስቲ ክብሎ ንዝደለ አሰማሚዑ ከምዚ ይብል፤ ሓደ መዓልቲ ኢየሱስ አብ ሓደ ቤት ኮይኑ ክምህር እንከሎ ካብ ኩሉ ዝመጽኡ ሕሙማት አብኡ ከም ዘቕረቡሉ እም የሕውዮም ከም ዝነበረ ይነግረና። ካብ ብዝሒ ህዝቢ ዝተላዕለ አብቲ ዝነበሮ ቤት መእተዊ አይነበረን። እዚ ኢየሱስ ዝነበሮ ቤት ናይ መን ምዃኑ አይነገረናን እየ ብዙሓት አበው ነዚ ክትርጉሙ ከለዉ እዚ ቤት ኢየሱስ ብዙሕ ጊዜ አብኡ ዝመላለሶ አምሳል ቤተ ክርስትያን እየ፤ አብኡ አምላኽን ማሕበር ክርስትያንን ይርከቡ። አብኡ ምሕረት ይርከብ። ኢየሱስ ብምስጢራቱ አብኡ ይርከብ።

ምሕረትን ሕድገት ኃጢአትን አብኡ ይርከብ ስለዚ እዚ ቤት ቤት አምላኽን ሰብን እናበሉ ይነግሩና።

ዝሓመመ ሓኪም ክደሊ ባህርያዊ እዩ፣ ሰባት ኢየሱስ እቲ ዘሕዊ መጺኡ አሎ ምስ በልዎም አብኡ ገጾም ይውሕዙ ከምዝነበሩ ወንጌላውያን ደጋጊሞም ይነግሩና። ሎሚ አብዚ ጊዜ ጾም ግ እዚ መንፈስ አባና ተረኺቡ ከካብ ተኸዋልናሉ ዘሎና መሕብኢ ሕማምና ወጺእና አብቲ ፈዋሲ ሕመማን ዝኾነ ክርስቶስ ገጽና ንምኻድ መገዲ ንስሓ ንተሓሓዙ።

ቅ. ሉቃስ ጥራሕ እዩ እዚ ልሙስ በርባዕተ ሰብ ተጻሩ አብ ናሕሲ አደይቦም ነቲ ጡብ ከፊቶም ከም ዘውረድዎ ዝነግር፣ በዚ ኸአ ናይ እቶም ዝጸርዎ ብርቱዕ እምነት ይገልጽ። አብ ቅዱሚ ኢየሱስ ተጋዲሙ ምሕረት እናተጸበየ ተንሥእ ኃጢአትካ ተሓዲጉልካ እዩ ዝብል ሰሚዑ ብሓቂ ክንርእዮ ከሎና ንሕና እውን ምሰንበድና እቲ ልሙስ ነዚ ምስ ሰምዐ እንታይኮን ሓሲቡ ይኸውን። ምኽንያቱ ዘምጽኦ ካብ ምልማሱ ክሓዊ እምበር ሕድገት ኃጢአት ደልዩ አይኮነን አብ ቅዱሚ ኢየሱስ ቀሪቡ። ከምኡ እቶም ፈሪሳውያንን ጸሓፍትን እውን በዚ ዘረባ ብዝያዳ ተገረሙ። እዚ ንእግዚአብሔር ዝጸርፍ ዘሎ መን እዩ ብዘይካ አምላኽ በይኑኽ ኃጢአት ክታድግ ዚኸእል መን እዩ፣ እናበሉ ከጉረምርሙ ጀሚሮም። ብርግጽ ሓቆም እዮም አምላኽ ጥራሕ እዩ ኃጢአት ዝሓድግ ጸገሞም ናይ አምላኽ ህላዌ አብ ኢየሱስ ከምዘሎ ዘይምእማን እዩ።

ኢየሱስ ሓሳባቶም ፈሊጡ ከምዚ እናበለ ሓቲትዎም አየናይ ይቐልል ኃጢአትካ ተሓዲጉልካዶ እዩ ምባልዶ ወይ ተንሥእ እሞ ኺድ ምባል? አብኡ እንከሎ ክንርእዮ ከሎና እቲ ቀዳማይ ይቐልል፣ እንተ ኾነ ኢየሱስ ነቲ ልሙስ ስልጣን ናይ ኃጢአት ምሕዳግ ከምዘለዎ ከረድእ ኢሉ ንኦኻ ግን እብለካ አሎኹ ተንሥእ እሞ ዓራትካ አልዲልካ ናብ ቤትካ ኺድ በሎ። ንሱ ድማ ብኡብኡ አብ ቅድሚኡም ብድድ ኢሉ ነታ ደቂሱላ ዝነበረ ዓራት አልዲሉ ንአምላኽ እናአመሰገነ ናብ ቤቱ ኸደ።

ነዚ ክንርዳእ በቲ እዋን ዝነበር ርድኢት ርክብ አብ መንጎ ኃጢአትን ሕማማን ክንርኢ ይግባእ። ዝተፈላለዩ ሕማማት ከም ምልማስ፣ ዑረት ዓይኒ፣ መጻጉዕ ዝአመሰሉ ብሰንኪ ዝገበርካዮ ኃጢአት ከም ዝወርዱ እዩ ዝእመን ነሩ። ስለዚ ኢየሱስ ካብቲ ሕማም ጨሪሱ አሕውይዎ እንተ ኾይኑ ነቲ አብኡ ዘብጽዎ ሳዕበን ኃጢአት እውን አሕውይዎ ማለት እዩ ስለዚ ኢየሱስ ኃጢአት ክሓድግ ስልጣን ዘልኦ ካብ ካልኦት ፍሉይ አብኡ አምላኽ ዘሎ እዩ።

አብዚ እዋን ከምቲ አብ እዋን ኢየሱስ ብዝነበረ ርድኢት አይንርእዮን ንኸውን እንተ ኾነ አብ መንጎ ሕማምን አደብ ወይ ጠባይ ወይ ባህሪ ሰብ ዘራኽብ ነገር ብርግጽ አሎ። ነዚ አብ ብዙሓት ዝሓመሙ ወላ እውን አብ ሆስፒታላት ዝኣትዉ ክንርእዮ ንኸእል፣ ምኽንያቱ ሰውነት ናይ እዞም ሰባት ከም ዝሓመሙ ምልክት የርኢ መሰረት ናይ እዚ ኸአ አብ ልቦም፣ አእምሮኦምን ስምዖቶምን ዝፍጠር እዩ አብ ሰውነቶም ዝርኣ። አካላዊ ሕማም ካብቲ ውሽጣዊ ጸገማትና ክምንጩ ይክአል እዩ። ንአብነት ሕልንኡ ዕሩብ ሰብ ክፍአተ ግብሪ ክገብር አየጽግሞን እዩ። ንግዳማውን ውሽጣውን ሕማማና ክንፍወስ እምብእር አብቲ ዘሕዊ ስልጣን ዘልኦ ኢየሱስ ቀሪብና ንኹሉ ዘድልየና ሕውየት አብ ምሉእ አካልተናን ሰውነትና አእምሮናን ልብናን ምስ ካልኦት አብ ዘሎና ርክብ ክበጽሕ አብ ቅድሚኡ ንቕረብ።

አብዚ ታሪኽ ልሙስ ዝነበረ ሰብአይ ምስ ናይ ትንግኤ ነገራት ዘራኽብ ነገራት ንርእየሉ። እዚ ሰብአይ ደው ምስ በለ ቀደም ዘይገብሮ ዝነበረ ሓዲስ ሕይወት አርእዩ፣ ክኸይድ ክኢሉ፣ ገዝኡ አብቶም ናቱ ዝኾኑ ስድራ ቤቱ ከይዱ ምስኦም ተሓዊሱ። አብዚ እንርእዮ ክርስቶስ ዘምጽኦልና ምሕረትን ሕድገትን ምስ ቤተ ክርስቲያን ምስ ርእሰናን ሓዲስ ርክብ ከምእንፈጥር ይገብረና።

እዚ ልሙስ ከም ሰቡ ኮይኑ ክንቀሳቅስ ክክይድ ክኢሉ ጸጋ ኣምላኽ ካብቲ ለሚስናሉ ዘሎና ኃጢአት ኣተንሢኡ ኣብ ሓዲስ ሕይወት የእትወና። ብክርስቶስ ዝግበር ምሕዋይ ካብቲ ንእኡ ካብ ምኽታል ወይ ምስማዕ ኣልሚሱ ሓዙና ዘሎ ኣተንሢኡ ኣብ ሓዲስ ሕይወት ስለ ዘእትወና ሎሚ ክንቅበሎ ኣሎና። ከምብሓዲስ ተንሢእና ኣብቲ ንሱ ዝህበና ሓዲስ ሕይወት ደው ኢልና ኣብቲ ሓቀኛ ቤትና ዝወስድ መገዲ ክንሕዝ ኢና እዚ ኸኣ ምስኡ ምዃን እዩ።

ኣብ ኢሳያስ 35:1-10 ዘሎ እንተ ኣንበብና ኣምላኽ ኣብኡ ክንምለስ እንተ ኸኣልና እንውሃቦ ጸጋን በረኽትን ይገልጽ። ኢሳያስ ነቶም ካብ ባርነት ባቢሎን ክምለሱ እዋኑ ዝቐረበ ክነግሮም እንከሎ ነገራት ጨሪሶም ከም ዝቐየሩ ይገልጻሎም። እቲ በረኽታን ምድሪ ኣጻምእን ዝነበረ ኪሕጎስ እልል ክብል ከም ጽገረዳ ድማ ኺዕምብብ እዩ እናበለ ኣምላኽ ኣብ ምምላሶም ዝገብረሎም ይነግሮም።

ጉዕዞ ንስሓን ድሕነት ቀሊል ኣይኮነን ኢሳያስ ነዚ ክገልጽ እንከሎ ነተን ዝሰነፋ ኣእዳውኩም ኣበርትዕወን ነተን ወለል ዝበላ ኣብራኽኩም ድማ ኣደልድልወን. . . ኣጅኹም ኣይትፍርሁ ይብሎም። እቲ ለውጢ ኣብ ባህሪ ጥራሕ ኣይ ኮነን ዝመጽእ ኩሉ ጉድለታት ካብ ሕይወት ደቂ ሰብ ክእለ እዩ። ዕውራት ክርእዩ፣ ጸማማት ክሰምዑ፣ ሓንካሳት ከም ኢራብ ክሰራሰሩ ዓባስ ከኣ እልል ክብል እዩ። ማያት ኣብ በረኽ ወሓይዝ ድማ ኣብ ምድሪ በዳ ኺፍልፍል እዩ። እዚ ትንቢት ኢሳያስ በቲ ኢየሱስ ዝገብሮ ዝነበረ ከም እተረጋገጸ ንርኢ እዚ ኸኣ ኣብ ምጅማር ስብከቱ ኣብ ሉቃስ 4:18 ልክዕ ነቲ ኣብ ኢሳያስ 61:1 ዘሎ ክደግሞ ንርኢ። ስለዚ ናይ ሎሚ ወንጌል ንጹር ኣብነት ናይ ሓደ ብምሉእ ክሓዊ ብነፍስን ብሥጋን ዝደሊ ልሙስ ሰብ ክገልጽ እንከሎ ነቲ ኢየሱስ ዘምጽአልና ምሕረትን ሓዲስ ሕይወትን ርኢና ክንክእል ልብና ክንከፍት ይነግረና።

ኣብዚ ዘመነ ጾም ኢየሱስ ዝተፈላለየ ጸጋታቱ ከምጽአልን ክንሰናዶ ክንሓዊ እሞ ኣብ ቤት ኣቦና ዝኾነት ማሕበር ክርስቶስ ብምልኣት ክንሳተፍ ኣብኡ ዘቐርበና ጉዕዞ ክንጅምር የዘኻኽረና። ኢሳያስ ነብዩ ኣብኣ ዓቢ ጽርግያ ኽህሉ እዩ ቅዱስ ጽርግያ ተባሂሉ ኸኣ ኺስመ እዩ ርኹስ ዘበለ ብእኡ ኣይክታልፍን እዩ። ንሱ መገዲ ቕኑዓት ጥራይ እዩ ዓሻ እኳ እንተ ኾነ ኣይክጋገን እዩ. . . . ብኣኡ ዝታልፉ ድጉናት ጥራይ እዮም ይብለና። ዘይንጹሓት በቲ ጽርግያ ኣይክሓልፉን እዮም። ብኻልእ መገዲ ኣብ ጥፍኣቶምን ዕንወቶም ዝወሰድ ብእኡ እዮም ዝጉዓዙ። ኣብዚ ቅዱስ ጉዕዞ ጾም ክንሕዞ ዝግብኣና መገድን ሕይወትን ንጹር እዩ። ነታ ቅንዕቲ ሕይወትን መገድን መጠን ዝሓዝናሉ ዘፍርሕ የብልናን።

ኣብዚ ታሪኽ ልሙስ ዝነበረ እሞ ብተአምራት ዝሓወየ ብዙሕ ጽቡቕ ነገር ኣሎ ክንምሃሮ ዘሎና። እዚ ልሙስ በዕርኽቱ ተጻሩ ኣብ ኢየሱስ ቀሪቡ። ንሶም እንተ ዘየቐርብዎ ምናልባት ኣይ ምሓወየን ሳላ እዞም እሙናት ኣዕርክቱ ግን ኣብ ምሉእ ምሕዋይ በጺሑ። እዚ ንኹልና ኣብነት እዩ። መጀመርያ ንርእስናን ንሰባትን ኣብ ኢየሱስ ክነብጽሕ እንተ ኸኣልና ኣብ ሕይወቶም ዓቢ ለውጥን ምሕዳስን ነምጽአሎም። ሎሚ ብሰንኪ ጽልኢ ወይ ብኽፉእ ጠባይ ብመንፈሳዊ መልመስቲ ንዝማስኑ ኣብ ኢየሱስ ክነቐርብ እዋን እዩ። እዚ ክንገብር ንሕና መጀመርያ ካብ ዝኾነ ንመንፈስና ኣልሚሱ ዘይ ናይ ክርስቶስ ዝገብረና ነገራት ወጺእና ኣብ ክርስቶስ ክንቀርብ ይግባእ። ኣሕዋትና ስኣን ኣብ ክርስቶስ ዘቐርቦም ከይሓወዩ ልሙሳት ኮይኖም ከይተርፉ ናታትና ሓገዝን ምውፋርን የድሊ ኣሎ።

ካብ መንፈሳዊ መልመስትና እንሓዊ ንኻልኦቶ ኣብ ኢየሱስ ክነቐርብ እዩ። እንቋዕ ንኣይ ጥዓመኒ ዝበል መንፈስ ኣማናይ ክርስቶስ ዝብሎ ኣይኮነን። ባህሪ ክርስትና ነቲ ንርእስኻ ዝረኽብካዮ ምስ ካልኦት ምክፋል እዩ። ኩልና ሓደ ሰብ ናይ ብሓቂ ምሕረት ኣምላኽ ዘድልዮ ከም ዘሎ ንፈልጥ

ኢና። ስለዚህ ከምዚ ናይ ወንጌል ሰብአይ አምላኽ አዕሩኽ እቶም ዝለመሱ ክንከውን እሞ ነቶም ካብ አምላኽን ቤተ ክርስቲያን ወጺኦም ኣብ መልመስቲ ዝነበሩ ክነምጽኦም ምስ ቤተ ክርስቲያናም ምስ ሰባም ክንሕውሶም ተልእኮና እዩ።

ምስጢራት ቤተ ክርስቲያን ክንሓዊ ደቂ አምላኽ ኮና ጸጋ ክንዕደል ዝተሰርዑ እዮም ብፍላይ ምስጢረ ንስሓ። ኢየሱስ ነቲ ልሙስ ኪድ ኃጢአትካ ተሓዲጉልካ ኢልዎ ሽዑ ተንሢኡ ከይዱ። ካህን ኣብ መንበረ ኑሣይ ብስም ክርስቶስ ንተነሳሒ ኣብ መወዳእታ ብስም ኣብን ወልድን መንፈስ ቅዱስን ብአፈይን እፈትሓካ አሎኹ እናበለ ስሬተ ኃጢአት ይህቦ። ኣብዚ እቲ ብግቡእ ዝተነሰሐ ከምቲ ልሙስ ሰብአይ ሓዲስ ሰብ ኮይኑ ነቲ ምስ አምላኽን ሰብን ፈልይዎ ዝነበረ ሰጊሩ ወዲ/ጓል አምላኽን ኮይኑ/ና ኣብ ሓዲስ ሕይወት ይኣቱ። ኣብዚ ቅዱስ እዋን እምብአር ንሰንሰልት ኃጢአትና በቲኽና ሓዲስ ሕይወት ክንለብስ እሞ ንትንሣኤ መድኃኒ ዝኸውን ሕይወት ሒዝና ምስኡ ክንትንሥእ ናይ ኩልና ምብርባር የድሊ አሎ። ካብድቃስ ተበራቢርና ኣብ አምላኽ ንመለስ። ቅዱስ ጉዕዞ ጸም ገሩ ኣብ ምሉእ ሓድነት ምስ አምላኽና እንበጽሓሉ ጸጋ ይዓድለና።

አባ ንጉሠ ፍሥሓ